



Sangkvöld í Filadelfia í Gøtu

Leygarkvöldið er enn einaferð høvi at vera við til vælumtøktu sangkvöldini, sum hesuferð er í Filadelfia í Gøtu. Høvuðsdenturin verður lagdur á góðan felagssang. Solosangur er eisini á skránni. Á skránni verða sangir so sum - Eitt er landið so ljóst og so gott og Syng um Jesu undurfulla kærleik. Alt kendir sangir, sum eru sungnir ígjøgnum fleiri ár. Eisini fleiri nýggjari sangir eru á skránni, t.d. Eldast ei har. Tað er enn einaferð Jóannes S. Hansen sum hevur savnað einar 10 tónleikarar saman til kvöldið. So uttan iva kann kvöldið gerast eitt sang- og tónleikaupplivsi. Aftaná sanglötuna verður boðið til kaffi og te við onkrum leskiligum afturvið. Kvöldið byrjar kl 19.30.

Niðurskrivingar kosta hall

Hóast Eik samtakið kundi vísa á ein munandi betraðan grundrakstur og munandi øktar inntøkur frá rentum og ómaksgjöldum, vísir roknskapurin fyri 2008 eitt hall á 324 milliónir krónur

ROKNSKAPUR

Leo Poulsen
leo@sosialurin.fo

Virksemi uttanlands skuldi geva Eik Banka ikki bert eitt eyka bein at standa á, men gerast ein høvuðstáttur í samtakinum. Altjóða figgjarkreppan hevur tó lagt fótonglar fyri hesum, og í staðin fyri at kunna vísa á risa avlop, vísir roknskapurin hjá Eik samtakinum eitt hall í staðin.

Í årsfrágreiðingini viðgongur bankin, at 2008 hevur verið eitt baldrut ár, og at hetta merkist aftur á virksemi bankans uttanlands. Altjóða figgjarkreppan setti serliga síni spor í danska virkseminum og á virðisjavna av partabrøvunum.

Tað er serliga partabrævakursurin, sum er rapaður, og har eru tað serliga kursurin á Atlantic Petroleum og Sprón, sum draga niður. Tað eru serliga hesi ið geva ein virðisjavna á -246 milliónir krónur, sigur Marner Jacobsen, forstjóri í Eik Banka.

Hetta er eitt risahall, serliga sæð í mun til avlopið á virðisjavanum fyri 2007, sum var heilar 192 milliónir krónur. Ein munur á nærum 440 milliónir krónur.

Eitt annað, sum hevur drigið sera nógv niður í samlaðu tølunum, eru stóru burturleggingarnar hjá samtakinum fyri 2008. Frá 2004 til 2007 vóru burturleggingarnar ávíkavist 87, 6, afturføring á 34 og 37 milliónir krónur, so tað sigur seg sjálvt, at tá talið fyri 2008 er heilar 554 milliónir krónur, so má hetta hava eina ógvusliga ávirkan á roknskapin.

Hesar niðurskrivingar stava í størsta mun frá vinnuligum virksemi í Danmark, sum stendur fyri 40% av niðurskrivingunum. Harafturat kemur ein heldur óvanligur postur, tá talan er um niðurskrivingar, nevniliga niðurskrivingar av útlenskum peningastovnum.

- Um nakar hevði spurt fyri einum ári síðani, hvør vandin fyri niðurskrivingum í sambandi við aðrar var, høvdu øll helst svarað, at hann var ómetaliga lítil. Men í dag síggja vit so nakað annað. Vit hava í roknskapinum fyri 2008 avskrivað góðar 154 milliónir í sambandi við útlenskar bankar, sigur Marner Jacobsen.

Spjeiddur kredittváði

Bæði útlán og innlán hjá bankanum mest sum eksloderaði frá 2006 til 2007. Í 2006 vóru tøluni fyri útlán og innlán ávíkavist 8,271 og 6,116 milliard krónur, meðan tøluni fyri 2007 vóru 15,617 og 13,263 milliardir.

Stóri vøksturin stavaði í høvuðsheitinum frá keypinum av Scandia Bankanum, sum kom við í roknskapin í 2007, og tað sama gjørdi Kaupthing Banki í Føroyum.

- Men meðan útlánini eru so at siga tey somu í 2008 – 15,672 milliardir kónur – so eru innlánini vaksin rímliga nógv, úr 13,263 í 2007 upp í 14,135 í 2008. Hetta merkir samstundis, at útlánsprosentin er lækkað úr 119 niður í 116, sum er tað næstlægsta í Føroyum. Bert Suðuroyar Sparikassi hevur eitt lægri útlánsprosent, ið er niðanfyrir hundrað, sigur Marner Jacobsen.

Forstjóri í Eik Banka sigur, at bankin hevur ein sera góðan kredittváða.

- 46% av okkara útlánum eru privat lán, harav 36% eru sethúsálán við harav góðari trygd fyri lánunum. 14% eru tænaustlán, meðan bert 5% eru lán til høvuðsvinnuna, býtt á 4% í fiskiveiði og 1% í alivinuna. So



Marner Jacobsen greiddi á tíðindafundi í morgun frá roknskapinum hjá Eik samtakinum, sum hevur eitt hall á 314 milliónir krónur

Mynd: Jens Kristian Vang

kredittváðin hjá okkum er góður og rættiliga væl spjeiddur, sigur Marner Jacobsen.

Í tilfarinum til roknskapin sæst eisini, at nógv tann størsti parturin av sethúsálánum eru undir 500.000 krónur, heili 60%. Lán millum 500.000 og eina millión umboða 25%, meðan resterandi lánini – tey yvir eina millión – bert umboða 15% av samlaðu útlánum til sethús.

Væl fyr til kappingina

Hóast altjóða figgjarkreppan

hevur ein avgerðandi týðning fyri gongdina hjá Eik Banka, so metir forstjóri, at bankin stendur væl búgvín í kappingini, serlg á heimamarknaðinum.

- Vit hava nakrar fyrimunir fram um hinar peningastovnarnar í Føroyum. Eitt nú eru vit teir einastu, sum kunnu bjóða realkredittlán, og vit eru teir einastu, sum kunnu bjóða e-kortið, sum hevur víst seg at vera ein stór suksé. So á tann hátt eru vit rímliga væl fyr í heimligu kappingini, sigur Marner Jacobsen.

Hann sigur, at nýggjar strategiar í ár skulu tryggja

bankanum og samtakinum ein betri rakstur, og eitt nú skulu betri synergier heystast, sum tað eitur í tilfarinum til roknskapin.

Málið er at varðveita marknaðarpartin í Føroyum, men at vaksa á danska marknaðinum. Heldur ikki hevur altjóða figgjarkreppan rætt samtakið, tí í ætlanunum fyri 2009 stendur ein møgulig upptøka av virkseminum í øðrum Norðurlondum.

Forstjóri í Eik Banka sigur, at tað ikki ber til at siga, um botnurin er náddur í figgjarkreppuni, men hann loyvir sær tó at meta, at

fallið í hvussu er ikki verður eins stórt í 2009 sum tað var í fjør.

- Solvensurin er góður og gjaldførið er gott, so vit eru rímliga væl fyr í taka ímóti teimum avbjóðingum, sum standa fyri framman, og samanum tikið haldi eg tað sær rímliga gott út hjá okkum, sigur Marner Jacobsen, forstjóri í Eik Banka.